

पूर्व राज्यपाल श्री मोहम्मद कुरैशी का भाषण

24 दिसम्बर 1993

माननीय सदस्यगण

नए जनादेश के बाद गठित नई विधान सभा के इस पहले सत्र में मैं आप सबका तहेदिल से स्वागत करता हूँ।

विधान सभा चुनाव को निर्विघ्न और शांतिपूर्वक सम्पन्न कराने में विभिन्न राजनीतिक दलों मतदाताओं और प्रशासन ने जो जागरूकता दिखाई है उसके लिए मैं सभी को बधाई देता हूँ।

जागरूक मतदाताओं ने अपनी सुदृढ़ राजनैतिक इच्छा शक्ति प्रदर्शित कर मेरी नई सरकार को सत्तासीन किया है। मेरा विश्वास है कि यह एक ऐतिहासिक दिशा की नींच बन सकेगी। मेरी सरकार का यह प्रयास होगा कि प्रदेश की जनता को उसकी आकांक्षा के अनुरूप संवेदनशील और उत्तरदायी प्रशासन मिले।

मेरी सरकार की सर्वाच्च प्राथमिकता प्रदेश के नागरिकों को शांति का वातावरण देने के लिए कानून और व्यवस्था की स्थिति कायम रखने की होगी। हर प्रकार की धर्मान्धता के विरुद्ध प्रशासन द्वारा सख्ती से कार्यवाही की जाएगी। राज्य में दंगों से विशेषकर सांप्रदायिक दंगों से कारगर दंग से निपटने के लिये केंद्रीय रिजर्व पुलिस बल के रेपिड एक्शन फोर्स की बटालियन की राज्य में स्थापना के लिए केंद्र सरकार से पहल की जाएगी। यह सुनिश्चित किया जाएगा कि अल्पसंख्यक और समाज का कमजोर तबका विशेष रूप से अपने को पूरी तरह सुरक्षित महसूस करे तथा प्रशासन को अपने संबल के रूप में अपने समीप पाये। अनुसूचित जाति और अनुसूचित जनजाति अत्याचार अधिनियम के प्रावधानों का सख्ती से पालन किया जाएगा और इन वर्गों के विरुद्ध घटित अपराधों में त्वरित न्याय दिलाने के लिए विशेष न्यायालयों की स्थापना की जाएगी।